

# આજ રે શામળિયે વહાલે

(નરસિંહ મહેતા)

આજ રે શામળિયે વહાલે અમ-શું અંતર કીધો રે;  
રાધિકાનો હાર હરિએ રુક્મિણીને દીધો રે.  
આજ રે શામળિયે વહાલે....

શેરીએ શેરીએ સાદ પડાવું, ઘેર ઘેર હીંડું જોતી રે;  
રાણી રુક્મિણીની કોટે મેં તો ઓળખ્યાં મારાં મોતી રે.  
આજ રે શામળિયે વહાલે...

જાગતી તો લેવા ના દેતી, કર્મ-સંજોગે સૂતી રે;  
વેરણ નિદ્રા મુને આવી, 'હરિ હરિ' કરીને ઊઠી રે.  
આજ રે શામળિયે વહાલે...

ધમાણ મંગાવું ને ગોળો ઘિકાવું, સાચા સમ ખવરાવું રે;  
આજ તો મારા હર કાજે નારદને તેડાવું રે.  
આજ રે શામળિયે વહાલે...

રાધાજી અતિ રોષે ભરાણાં, નેણે નીર ન માય રે;  
આપો રે, હરિ ! હાર અમારો, નહિતર જીવડો જાય રે.  
આજ રે શામળિયે વહાલે...

થાળ ભરી શગ મોતી મંગાવ્યાં, અણવીંધ્યાં પરોવ્યાં રે;  
ભલે રે મય્યો નરસૈયાનો સ્વામી, રૂઠ્યાં રાધાજી મનાવ્યાં રે.

ભક્તિમિત્ર • [bhaktimitra.in](http://bhaktimitra.in)